

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

ṣaṭtriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥

ṣaṭtriṃśaḥ sargaḥ

*hanumatā sītāyai mudrikāyā arpaṇaṃ kadā śrīrāghavo
māmuddhariṣyatīti sautsukyaṃ sītāyāḥ praśno hanumatā
śrīrāmasya sītāviṣayakamanurāgaṃ varṇayitvā sītāyāḥ
sāntvanaṃ ca*

*bhūya eva mahātejā hanūmān pavanātmajaḥ |
abravīt praśritaṃ vākyaṃ sītāpratyayakāraṇāt || 5.36.1 ||*

*vānaro'haṃ mahābhāge dūto rāmasya dhīmataḥ |
rāmanāmāṅkitam cedam paśya devyaṅgulīyakam || 5.36.2 ||*

*pratyayārthaṃ tavānītam tena dattam mahātmanā |
samāśvasihi bhadram te kṣīṇaduḥkhaphalā hyasi || 5.36.3 ||*

*grhītvā prekṣamāṇā sā bhartuḥ karavibhūṣitam |
bhartāramiva samprāptaṃ jānakī muditābhavat || 5.36.4 ||*

*cāru tad vadanam tasyāstāmraśuklāyatekṣaṇam |
babhūva harṣodagraṃ ca rāhumukta ivodurāt || 5.36.5 ||*

*tataḥ sā hrīmatī bālā bhartuḥ sandeśaharṣitā |
parituṣṭā priyaṃ kṛtvā praśaśaṃsa mahākapim || 5.36.6 ||*

*vikrāntastvam samarthastvam prājñastvam vānarottama |
yenedam rākṣasapadam tvayaikena pradharṣitam || 5.36.7 ||*

*śatayojanavistīrṇaḥ sāgaro makarālayaḥ |
vikramaślāghanīyena kramatā goṣpadīkṛtaḥ || 5.36.8 ||*

na hi tvāṃ prākṛtaṃ manye vānaraṃ vānararṣabha |
yasya te nāsti santrāso rāvaṇādapi sambhramaḥ || 5.36.9 ||

arhase ca kapiśreṣṭha mayā samabhibhāṣitum |
yadyasi preṣitastena rāmeṇa viditātmanā || 5.36.10 ||

preṣayisyati durdharṣo rāmo nahyaparīkṣitam |
parākramamavijñāya matsakāśaṃ viśeṣataḥ || 5.36.11 ||

diṣṭyā ca kuśalī rāmo dharmātmā satyasaṅgarah |
lakṣmaṇaśca mahātejāḥ sumitrānandavardhanaḥ || 5.36.12 ||

kuśalī yadi kākutsthaḥ kiṃ na sāgaramekhalām |
mahīm dahati kopena yugāntāgnirivotthitaḥ || 5.36.13 ||

athavā śaktimantau tau surāṇāmapī nigrahe |
mamaiva tu na duḥkhānāmasti manye viparyayaḥ || 5.36.14 ||

kaccinna vyathate rāmaḥ kaccinna paritapyate |
uttarāṇi ca kāryāṇi kurute puruṣottamaḥ || 5.36.15 ||

kaccinna dīnaḥ sambhrāntaḥ kāryeṣu ca na muhyati |
kaccit puruṣakāryāṇi kurute nṛpateḥ sutaḥ || 5.36.16 ||

dvividhaṃ trividhopāyamupāyamapi sevate |
vijigīṣuḥ suhṛt kaccinmitreṣu ca parantapaḥ || 5.36.17 ||

kaccinmitrāṇi labhate 'mitraiścāpyabhigamyate |
kaccit kalyāṇamitraśca mitraiścāpi puraskṛtaḥ || 5.36.18 ||

kaccidāśāsti devānāṃ prasādaṃ pārthivātmajaḥ |
kaccit puruṣakāraṃ ca daivaṃ ca pratipadyate || 5.36.19 ||

kaccinna vigatasneho vivāsānmayi rāghavaḥ |
kaccinmāṃ vyasanādasmānmokṣayisyati rāghavaḥ || 5.36.20 ||

sukhānāmucito nityamasukhānāmanūcitaḥ |

duḥkhamuttaramāsādya kaccid rāmo na sīdati || 5.36.21 ||

kausalyāyāstathā kaccit sumitrāyāstathaiva ca |

abhīkṣṇaṃ śrūyate kaccit kuśalaṃ bharatasya ca || 5.36.22 ||

mannimittena mānārhaḥ kaccicchokena rāghavaḥ |

kaccinnānyamanā rāmaḥ kaccinmāṃ tārayiṣyati || 5.36.23 ||

kaccidakṣauhiṇīṃ bhīmāṃ bharato bhrātrvatsalaḥ |

dhvajinīṃ mantribhīrguptāṃ preṣayiṣyati matkṛte || 5.36.24 ||

vānarādhipatiḥ śrīmān sugrīvaḥ kaccideṣyati |

matkṛte haribhirvīraivṛto dantanakhāyudhaiḥ || 5.36.25 ||

kaccicca lakṣmaṇaḥ śūraḥ sumitrānandavardhanaḥ |

astraviccharajālana rākṣasān vidhamiṣyati || 5.36.26 ||

raudreṇa kaccidastreṇa rāmeṇa nihataṃ raṇe |

drakṣyāmyalpena kālena rāvaṇaṃ sasuhṛjjanam || 5.36.27 ||

kaccinna taddhemasamānavarṇaṃ

tasyānanam padmasamānagandhi |

mayā vinā śuṣyati śokadīnaṃ

jalakṣaye padmamivātapena || 5.36.28 ||

dharmāpadeśāt tyajataḥ svarājyaṃ

māṃ cāpyaraṇyaṃ nayataḥ padāteḥ |

nāsīd yathā yasya na bhīrna śokaḥ

kaccit sa dhairyam hṛdaye karoti || 5.36.29 ||

na cāsya mātā na pitā ca nānyaḥ

snehād viśiṣṭo'sti mayā samo vā |

tāvaddhyahaṃ dūta jijīviṣeyaṃ
yāvat pravṛttiṃ śrīṇuyāṃ priyasya ॥ 5.36.30 ॥

itīva devī vacanaṃ mahārthaṃ
taṃ vānarendraṃ madhurārthamuktvaḥ
śrotuṃ punastasya vaco'bhīrāmaṃ
rāmārthayuktaṃ virarāma rāmā ॥ 5.36.31 ॥

sītāyā vacanaṃ śrutvā mārutirbhīmavikramaḥ
śīrasyañjalimādhāya vākyaṃuttaramabravīt ॥ 5.36.32 ॥

na tvāmihasthāṃ jānīte rāmaḥ kamalalocanaḥ
tena tvāṃ nānayatyaśu śacīmiva purandaraḥ ॥ 5.36.33 ॥

śrutvaiva tu vaco mahyaṃ kṣīprameṣyati rāghavaḥ
camūṃ prakarṣan mahatīṃ haryṛkṣagaṇasaṃyutām ॥ 5.36.34 ॥

viṣṭambhayitvā bāṇaughairakṣobhyaṃ varuṇālayam
karīṣyati purīṃ laṅkāṃ kākutsthaḥ śāntarākṣasām ॥ 5.36.35 ॥

tatra yadyantarā mṛtyuryadi devā mahāsurāḥ
sthāsyanti pathi rāmasya sa tānapi vadhiṣyati ॥ 5.36.36 ॥

tavādarśanajenārye śokena paripūritaḥ
na śarma labhate rāmaḥ siṃhārdita iva dvipaḥ ॥ 5.36.37 ॥

mandareṇa ca te devi śape mūlaphalena ca
malayena ca vindhyena meruṇā dardureṇa ca ॥ 5.36.38 ॥

yathā sunayanaṃ valgu bimboṣṭhaṃ cārukuṇḍalam
mukhaṃ drakṣyasi rāmasya pūrṇacandramivoditam ॥ 5.36.39 ॥

kṣīpraṃ drakṣyasi vaidehi rāmaṃ prasravaṇe girau
śatakratumivāsīnaṃ nāgapṛṣṭhasya mūrdhani ॥ 5.36.40 ॥

na māṃsaṃ rāghavo bhukte na caiva madhu sevate |
vanyaṃ suvihitaṃ nityaṃ bhaktamaśnāti pañcamam || 5.36.41 ||

naiva daṃśān na maśakān na kiṭān na sarīsrpān |
rāghavo'panayed gātrāt tvadgatenāntarātmanā || 5.36.42 ||

nityaṃ dhyānaparo rāmo nityaṃ śokaparāyaṇaḥ |
nānyaccintayate kiñcit sa tu kāmavaśaṃ gataḥ || 5.36.43 ||

anidraḥ satataṃ rāmaḥ supto'pi ca narottamaḥ |
sīteti madhurāṃ vāṇīm vyāharan pratibuddhyate || 5.36.44 ||

dr̥ṣṭvā phalaṃ vā puṣpaṃ vā yaccānyat strīmanoharam |
bahuśo hā priyetyevaṃ śvasaṃstvāmabhibhāṣate || 5.36.45 ||

sa devi nityaṃ paritapyamāna-
stvāmeva sītetyabhibhāṣamāṇaḥ |
dhṛtavrato rājasuto mahātmā
tavaiva lābhāya kṛtaprayatnaḥ || 5.36.46 ||

sā rāmasaṅkīrtanavītaśokā
rāmasya śokena samānaśokā |
śaranmukhenāmbudaśeṣacandrā
niśeva vaidehasutā babhūva || 5.36.47 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe ṣaṭtriṃśaḥ sargaḥ ||